

பிரஸார்பாரதி
அகில இந்திய வானொலி, சென்னை
23 07 2024 7 15
செவ்வாய்கிழமை இரவு

தலைப்புச் செய்திகள்-

1. உலக பொருளாதாரம் சிக்கல்களை சந்தித்து வரும் வேளையிலும் இந்தியா விரைவான வளர்ச்சி பெற்று வருவதாக மத்திய பட்ஜெட்டை தாக்கல் செய்த நிதி அமைச்சர் திருமதி நிர்மலா சீதாராமன் தொவித்துள்ளார்.
அரசின் உறுதியான நடவடிக்கைகளால் பணவீக்கம் கட்டுப்படுத்தப்பட்டுள்ளதாகவும் அவர் கூறியுள்ளார்.
வெளிநாட்டு நிறுவனங்களுக்கான கார்ப்பரேட் வரி 40-லிருந்து 35 சதவீதமாக பட்ஜெட்டில் குறைக்கப்பட்டுள்ளது.
- 2 உள்ளார்ந்த வளர்ச்சியுடன் கூடிய லட்சிய பாரதத்தை உருவாக்கும் திட்டங்கள் பட்ஜெட்டில் அறிவிக்கப்பட்டுள்ளதாக பிரதமர் திரு நரேந்திரமோடி கூறியுள்ளார்.
- 3 மத்திய பட்ஜெட்டை எதிர்க்கட்சிகள் குறை கூறியுள்ளன. தொழில் நிறுவனங்கள் வரவேற்றுள்ளன.
- 4 இளநிலை நீட் மறு தேர்வு நடத்த உச்சநீதிமன்றம் மறுப்பு தெரிவித்துள்ளது.
- 5 ஆசிய கோப்பை மகளிர் டுவெண்டி - டுவெண்டி கிரிக்கெட் போட்டியில் நேபாள அணிக்கு எதிரான ஆட்டத்தில் இந்தியா முதலில் பேட் செய்து வருகிறது.

இனி விரிவான செய்திகள் ---

[]<<<>>>[]

உற்பத்தி, வேலைவாய்ப்பு, சமூகநீதி, நகர்ப்புற வளர்ச்சி, எரிசக்தி பாதுகாப்பு, கட்டமைப்பு மற்றும் சீர்திருத்த நடவடிக்கைகள் உள்ளிட்ட ஒன்பது அம்சங்களுக்கு பட்ஜெட்டில் முக்கியத்துவம் அளிக்கப்பட்டுள்ளதாக மத்திய நிதியமைச்சர் திருமதி. நிர்மலா சீதாராமன் கூறியுள்ளார்.

பிரதமர் திரு நரேந்திரமோடி தலைமையில் மூன்றாவது முறையாக ஆட்சி பொறுப்பேற்ற பின் முதலாவது பட்ஜெட்டை இன்று மக்களவையில் தாக்கல் செய்து அவர் உரையாற்றினார்.

வளர்ச்சியடைந்த பாரதத்தை உருவாக்கும் நோக்கில் அனைவருக்கும் வாய்ப்பு அளிக்கும் வகையில் இந்த பட்ஜெட் அமைந்துள்ளதாக அவர் தெரிவித்தார்.

வேளாண்மை, வேலைவாய்ப்பு மற்றும் திறன் மேம்பாடு, உள்ளார்ந்த மனிதவள மேம்பாடு, சமூகநீதி, தொழில்கள் மற்றும் சேவைகள், நகர்புற வளர்ச்சி, எரிசக்தி பாதுகாப்பு, ஆராய்ச்சி மேம்பாடு மற்றும் அடுத்த தலைமுறையினருக்கான சீர்திருத்தங்கள் இந்த பட்ஜெட்டில் இடம்பெற்றுள்ளதாக அவர் குறிப்பிட்டார்.

சர்வதேச அளவில் பொருளாதாரம் பல்வேறு சிக்கல்களை எதிர்கொண்டு வரும் வேளையிலும் இந்தியா விரைவாக வளர்ச்சி பெற்று வரும் பொருளாதார நாடாக உள்ளது என்று அவர் கூறினார்.

மத்திய அரசு மேற்கொண்ட நடவடிக்கைகள் காரணமாக, பணவீக்கமும் கட்டுக்குள் இருப்பதாக அவர் கூறினார்.

ஏழை மக்களுக்கு வழங்கப்படும் இலவச உணவு தானிய திட்டம் ஐந்தாண்டுகளுக்கு நீட்டிக்கப்படுவதாக அவர் அறிவித்தார்.

இதன் மூலம் 80 கோடி பேர் பயனடைவார்கள் என்றும் அவர் தெரிவித்தார்.

அடுத்த ஐந்தாண்டுகளில் நான்கு கோடி இளைஞர்களுக்கு வேலைவாய்ப்பு மற்றும் திறன் மேம்பாட்டுப் பயிற்சி அளிப்பதற்கென சிறப்பு திட்டம், இரண்டு லட்சம் கோடி ரூபாய் செலவில் செயல்படுத்தப்படும் என்றும் அவர் கூறினார்.

சிறந்த 500 தொழில் நிறுவனங்கள் தெரிவு செய்யப்பட்டு, இளைஞர்களுக்கு பணியிடைப் பயிற்சி அளிப்பதற்கான திட்டம் செயல்படுத்தப்படும் என்றும், இதனால் வரும் ஐந்து ஆண்டுகளில் ஒரு கோடிக்கும் மேற்பட்டோர் பயன்பெறுவர் என்றும் அவர் தெரிவித்தார்.

இப்பயிற்சியின் போது மாதம் ஐயாயிரம் ரூபாய் பயிற்சி உதவித்தொகை வழங்கப்படும் என்றும் அவர் கூறினார்.

கல்வி, வேலைவாய்ப்பு மற்றும் திறன் மேம்பாட்டுப் பயிற்சிக்காக ஒரு லட்சத்து 48 ஆயிரம் கோடி ரூபாய் இந்த பட்ஜெட்டில் நிதிஒதுக்கீடு செய்யப்பட்டுள்ளது.

ஒரு கோடி விவசாயிகள் அடுத்த இரண்டாண்டுகளில் இயற்கை வேளாண் முறைக்கு மாறுவதற்கு ஊக்கமளிக்கப்படும்

சுயசார்பு இந்தியா இயக்கத்தின் கீழ் வேளாண் உற்பத்தியை அதிகரிக்க உத்வேகம் அளிக்கப்படும் என்று அவர் தெரிவித்தார்.

உயர்கல்வி நிறுவனங்களில் கல்வி பயில்வதற்கு 10 லட்சம் ரூபாய் வரை கடனுதவி வழங்கப்படும் பணிபுரியும் மகளிருக்கென விடுதிகள் ஏற்படுத்தப்படும்

எந்தவொரு பருவநிலையையும் எதிர்கொள்ளும் வகையில் 109 உயர் விளைச்சலுக்கு வகை செய்யும் விதைகள் அறிமுகப்படுத்தப்படும்

கடனை முறையாக திருப்பிச் செலுத்திய முத்ரா திட்டப் பயனாளிகளுக்கான கடனுதவி பெறுவதற்கான உச்சவரம்பு 20 லட்சம் ரூபாயாக உயர்த்தப்படும்

அஞ்சலக வங்கி சேவை வடகிழக்கு மாநிலங்களில் விரிவுபடுத்தப்படும்

பிரதமரின் நகர்புற வீட்டுவசதி திட்டத்திற்கு 10 லட்சம் கோடி ரூபாய் நிதி ஒதுக்கீடு செய்யப்பட்டு, ஒரு கோடி மக்களுக்கு வீடு கட்டித் தரப்படும்,

நாடுமுழுவதும் 100 நகரங்களில் தொழில் பூங்காக்கள் ஏற்படுத்தப்படும்

மகளிர் மற்றும் பெண் குழந்தைகளின் நலனுக்கு மூன்று லட்சம் கோடி ரூபாய் நிதி ஒதுக்கீடு செய்யப்படும்

பிரதமரின் கிராமப்புற சாலை மேம்பாட்டுத் திட்டம் நான்காவது கட்டமாக செயல்படுத்தப்படும்

கட்டமைப்பு வசதிகளை மேம்படுத்துவதற்காக 11 லட்சம் கோடி ரூபாய் ஒதுக்கீடு செய்யப்படும்

எரிசக்தி மாற்றத்திற்கான கொள்கை ஆவணம் வெளியிடப்படும்

பொருளாதார வளர்ச்சிக்கு மேலும் உத்வேகம் அளிக்கும் வகையில், அடுத்த தலைமுறை சீர்திருத்த நடவடிக்கைகளுக்கான கொள்கை வகுக்கப்படும்

நாடு முழுவதும் 63 ஆயிரம் கிராமங்களில் ஐந்து கோடி பழங்குடியின மக்களின் சமூக பொருளாதார மேம்பாட்டிற்கென திட்டம் அறிமுகப்படுத்தப்படும்

சிறு குறு தொழில்துறையின் வளர்ச்சிக்கு கூடுதல் முக்கியத்துவம் அளிக்கப்படும் என்றும் அவர் கூறினார்.

ஆராய்ச்சிப் பணிகளுக்கு ஊக்கமளிக்கும் வகையில் தேசிய ஆராய்ச்சி நிதியம் ஏற்படுத்தப்படும்

புற்றுநோயால் பாதிக்கப்படும் நோயாளிகளுக்கு வழங்கப்படும் மூன்று மருந்துகளுக்கான சுங்கவரி ரத்து செய்யப்படும்

தங்கம் மற்றும் வெள்ளிக்கான சுங்கவரி 15 சதவீதத்திலிருந்து ஆறு சதவீதமாகவும், பிளாட்டினத்திற்கான சுங்கவரி ஆறு புள்ளி நான்கு சதவீதமாகவும் குறைக்கப்படும்

வெளிநாட்டு நிறுவனங்களுக்கான கார்ப்பரேட் வரி 40-லிருந்து 35 சதவீதமாக குறைக்கப்படும்

குறிப்பிட்ட தொலைத்தொடர்பு கருவிகளுக்கான சுங்கவரியும் 15-லிருந்து 10 சதவீதமாக குறைக்கப்படும்

போன்ற அறிவிப்புகளையும் திருமதி. நிர்மலா சீதாராமன் வெளியிட்டார்.

தனிநபர் வருமான வரியை பொறுத்தவரை இரண்டு அறிவிப்புகளையும் அமைச்சர் வெளியிட்டார்.

இதன்படி, புதிய வரி கணக்கு தாக்கல் செய்யும் திட்டத்தின் கீழ், நிரந்தரக் கழிவு 50 ஆயிரம் ரூபாயிலிருந்து 75 ஆயிரம் ரூபாயாக உயர்த்தப்படுவதாக அவர் கூறினார்.

இந்த திட்டத்தின் கீழ் மூன்று லட்சம் ரூபாய் வரை ஆண்டு வருமானம் உள்ளவர்களுக்கு வரி கிடையாது என்றும் அவர் அறிவித்தார்.

ஏழு லட்சம் ரூபாய் வரை ஐந்து சதவீதமும், 10 லட்சம் ரூபாய் வரை 10 சதவீதமும், 12 லட்சம் ரூபாய் வரை 15 சதவீதமும், 12 முதல் 15 லட்சம் ரூபாய் வரை 20 சதவீதமும், 15 லட்சத்திற்கும் கூடுதலாக வருமானம் பெறுபவர்களுக்கு 30 சதவீதமும் வரி விதிக்கப்படும் என்று திருமதி நிர்மலா சீதாராமன் அறிவித்தார்.

இந்த பட்ஜெட்டில் நிதி பற்றாக்குறை மொத்த உள்நாட்டு உற்பத்தியில் நான்கு புள்ளி ஒன்பது சதவீதமாக மதிப்பிடப்பட்டுள்ளது.

மூலதனச் செலவு 11 லட்சத்து 11 ஆயிரம் கோடி ரூபாயாக இருக்கும் என்றும், இதனைக் கொண்டு நாட்டின் உள்கட்டமைப்புக்கு உத்வேகம் அளிக்கப்படும் என்றும் அமைச்சர் தெரிவித்தார்.

||<<<>>>||

நடப்பு ஆண்டிற்கான மத்திய பட்ஜெட் உள்ளார்ந்த வளர்ச்சியுடன் கூடிய லட்சிய பாரதத்தை உருவாக்க பேறுதவியாக இருக்கும் என்று பிரதமர் திரு நரேந்திரமோடி தெரிவித்துள்ளார்.

பட்ஜெட் குறித்து கானொலியில் பதிவிட்டுள்ள பிரதமர், சமூகத்தில் ஒவ்வொரு பிரிவு மக்களுக்கும் பயன்பெறத்தக்க வகையில் இது அமைந்துள்ளது என்றும், வளர்ச்சியடைந்த பாரதத்திற்கான பாதையை நிறுவி உள்ளதாகவும் கூறியுள்ளார்.

வேலைவாய்ப்புடன் இணைந்த ஊக்கத்தொகை திட்டத்தின் மூலம் கோடிக்கணக்கான புதிய வேலைவாய்ப்புகள் உருவாகும் என்றும் அவர் தெரிவித்துள்ளார்.

நாட்டிற்கு சிறப்பான வளர்ச்சியையும், பிரகாசமான எதிர்காலத்தையும் இந்த பட்ஜெட் உறுதி செய்திடும் என்றும் பிரதமர் குறிப்பிட்டுள்ளார்.

வளர்ச்சியின் புதிய உச்சத்துக்கு கொண்டு செல்லும் இந்த பட்ஜெட்டின் பயன்களை பெறும் நாட்டு மக்களுக்கு தமது வாழ்த்துக்களை தெரிவித்துக் கொள்வதாகவும் திரு நரேந்திரமோடி தெரிவித்துள்ளார்.

இந்த பட்ஜெட்டில் ஒன்பது அம்சங்களுக்கு அளிக்கப்பட்டுள்ள முன்னுரிமை வரவேற்கத்தக்கது என்றும், நாட்டை வளர்ச்சிப்பாதையில் கொண்டு செல்லும் என்றும் வர்த்தக தொழில்துறை அமைச்சர் திரு பியூஷ்கோயல் கூறியுள்ளார்.

நாட்டின் தற்சார்பு வளர்ச்சியையும், பொருளாதார மாற்றத்தையும் உறுதி செய்யும் வகையில் அமைந்துள்ள இந்த பட்ஜெட்டில் பாதுகாப்புத்துறைக்கு சுமார் ஆறு லட்சத்து 22 ஆயிரம் கோடி ரூபாய் அளவுக்கு ஒதுக்கீடு செய்யப்பட்டிருப்பதற்கு நன்றி தெரிவிப்பதாக பாதுகாப்புத்துறை அமைச்சர் திரு ராஜ்நாட்சிங் கூறியுள்ளார்.

அடுத்த தலைமுறையினருக்கான சீர்திருத்தங்கள், உள்கட்டமைப்பு மேம்பாட்டுக்கான திட்டங்கள் பட்ஜெட்டில் இடம்பெற்றிருப்பதாகவும், தொலைநோக்கு பார்வையுடன் எதிர்காலத்தை திட்டமிட்டிருப்பதாகவும் மத்திய அமைச்சர் திரு நிதின் கட்கரி கூறியுள்ளார்.

||<<<>>>||

மத்திய பட்ஜெட்டை பல்வேறு எதிர்க்கட்சிகள் குறை கூறியுள்ளன.

எதிர்க்கட்சித் தலைவர் திரு ராகுல்காந்தி, இந்த பட்ஜெட்டில் மத்திய அரசின் வெற்று வாக்குறுதிகள் அடங்கி இருப்பதாகக் கூறியுள்ளார்.

சாதாரண மக்களுக்கான எந்த நிவாரணமும் இதில் இடம்பெறவில்லை என்றும், அவர் குறை கூறியுள்ளார்.

சாமானிய மக்களின் மேம்பாட்டுக்கான எந்த ஒரு முக்கிய அறிவிப்பும் பட்ஜெட்டில் இடம்பெறவில்லை என்று காங்கிரஸ் தலைவர் திரு மல்லிகார்ஜுன் கார்கே கூறியுள்ளார்.

சமூஜ்வாதி கட்சித் தலைவர் திரு அகிலேஷ் யாதவ் இந்த பட்ஜெட்டில் பணவீக்கத்தை கட்டுப்படுத்துவது குறித்தோ, வேலைவாய்ப்பின்மை பிரச்சினைக்கு தீர்வு காண்வது குறித்தோ எந்த அறிவிப்பும் இல்லை குறை கூறியுள்ளார்.

விவசாயிகள் பயன்பெறுவதற்கான அறிவிப்புகள் இதில் இடம்பெறவில்லை என்றும் தெரிவித்துள்ளார்.

சிவசேனா கட்சியின் திருமதி பிரியங்கா சதூர்வேதி, விவசாயிகளுக்கான குறைந்தபட்ச ஆதரவு விலை குறித்தோ, விவசாயக் கடன்களை தள்ளுபடி செய்வது குறித்தோ எந்த அறிவிப்பும் இடம்பெறவில்லை என்று கூறியுள்ளார்.

||<<<>>>||

தமிழகம் குறித்த எந்த ஒரு அறிவிப்பும் மத்திய பட்ஜெட்டில் இடம்பெறாதது ஏமாற்றம் அளிப்பதாக உள்ளது என்று திமுக தலைவரும், முதலமைச்சருமான திரு மு க ஸ்டாலின் கூறியுள்ளார்.

ஒட்டுமொத்த இந்தியாவுக்குமான நிதிநிலை அறிக்கையாக இந்த பட்ஜெட் இல்லை என்றும் அவர் தெரிவித்துள்ளார்.

மக்களாட்சி மற்றும் கூட்டாட்சி தத்துவங்களை பாதிக்கும் வகையில் இது அமைந்துள்ளதாகவும் திரு மு க ஸ்டாலின் குறிப்பிட்டுள்ளார்

||<<<>>>||

இந்த பட்ஜெட்டை பல்வேறு தொழில் நிறுவனங்கள் வரவேற்றுள்ளன.

வளர்ச்சியை மையமாகக் கொண்டு தயாரிக்கப்பட்டுள்ள இந்த பட்ஜெட் இளைஞர்கள், பெண்கள் மற்றும் மாணவர்கள் பயன்பெறும் வகையில் அமைந்துள்ளதாக ஃபிக்கி கூட்டமைப்பின் தலைவர் திரு அனிலுஷ் ஷா தெரிவித்துள்ளார்.

இந்திய தொழில் கூட்டமைப்பின் தலைவர் திரு சஞ்ஜீவ் புரி, நாட்டின் பொருளாதார வளர்ச்சியை விரைவுபடுத்தும் வகையில் பட்ஜெட் அமைந்துள்ளது என்றும், சிறுதொழில் வளர்ச்சி, திறன் மேம்பாடு, உள்கட்டமைப்பு உள்ளிட்ட முக்கிய விஷயங்களில் கவனம் செலுத்தப்பட்டிருப்பதாகவும் கூறியுள்ளார்.

அசோசெம் அமைப்பின் பொதுச்செயலாளர் திரு தீபக் சூட், அனைத்து விஷயங்களையும் சம நிலையோடு அணுகி உள்ளதாகவும், நாட்டின் வளர்ச்சியை விரைவுபடுத்தி வளர்ச்சிபெற்ற இந்தியா என்ற தொலைநோக்கு இலக்கை அடைவதற்கு இது உதவிடும் என்றும் கூறியுள்ளார்.

||<<<>>>||

பட்ஜெட் குறித்த சிறப்பு கலந்துரையாடல் நிகழ்ச்சிக்கு, சென்னை அகில இந்திய வானொலியின் செய்திப் பிரிவு ஏற்பாடு செய்துள்ளது.

இரவு எட்டரை மணிக்கு நேரலையில் ஒலிபரப்பாகும் இந்த நிகழ்ச்சியில், பொருளாதார நிபுணர் கௌரி, பத்திரிகையாளர் எம் சி ராஜன் மற்றும் ஊடகவியலாளர் சியாமளா பங்கேற்கின்றனர்.

மாநிலத்தில் உள்ள அனைத்து வானொலி நிலையங்களும் இதனை அஞ்சல் செய்யும்.

||<<<>>>||

இளநிலை மருத்துவ படிப்புக்கு இந்த ஆண்டு நடத்தப்பட்ட நீட் தேர்வுக்கு மறுதேர்வு நடத்த தேவை இல்லை என உச்சநீதிமன்றம் கூறியுள்ளது.

இது தொடர்பான மனுக்களை விசாரித்த தலைமை நீதிபதி திரு சந்திசூட் தலைமையிலான அமர்வு, நீட் தேர்வு முடிவுகளை ரத்து செய்யும் அளவுக்கு முகாந்திரமும் இல்லை என்று தெரிவித்தது.

விதிமீறல் தொடர்பாக போதிய ஆதரவர்கள் இல்லை என்றும், நாடு முழுவதும் முறைகேடு நடைபெற்றதற்கான தரவுகள் இல்லை என்றும் நீதிபதிகள் கூறினர்.

சிபிஐ தாக்கல் செய்த அறிக்கையில் 155 மாணவர்கள் மட்டுமே தேர்வு முறைகேட்டில் ஈடுபட்டிருப்பதாக தெரிவிக்கப்பட்டுள்ளது என்றும் அவர்கள் குறிப்பிட்டனர்.

சென்னை ஐ ஐ டி வழங்கிய நீட் தேர்வு குறித்த அறிக்கையையும் ஆய்வு செய்த பின்னரே இந்த முடிவு எடுக்கப்பட்டிருப்பதாகவும் உச்சநீதிமன்ற நீதிபதிகள் பிறப்பித்த உத்தரவில் தெரிவித்தனர்.

[]<<<>>>[]

ஆசிய கோப்பை மகளிர் டுவெண்டி – டுவெண்டி கிரிக்கெட் போட்டியில் நேபாள அணிக்கு எதிரான ஆட்டத்தில் இந்தியா முதலில் பேட் செய்து வருகிறது.

இலங்கையின் தம்புலாவில் சற்று முன் தொடங்கிய இப்போட்டியில் டாஸ் வென்ற இந்தியா முதலில் பேட் செய்ய தீர்மானித்தது.

End of News